

श्री ५ को सरकार

## कानून तथा न्याय मन्त्रालय

श्री ५ को महाराजाधिराज महेन्द्र वीरविक्रम शाहदेव बाट राष्ट्रिय पञ्चायतको सल्लाह र सम्मेलितले बनाइ वक्से को तल लेखिएबमोजिमको ऐन सर्वसाधारणको जानकारीको लागि प्रकाशित गरीएको छ ।

२०२० सालको ऐन नं. २८

स्वस्तिश्री गिरिराजचक्रचूडामणि नरनारायणेत्यादि विविध विरुदावली विराजमान मानोन्नत महेन्द्रमाला ओजस्विराजन्य अति तेजस्वी त्रिभुवन प्रजा-तन्त्रश्रीपद अति कीर्तिमय नेपालश्रीपद प्रोज्ज्वल नेपालतारा ॐ रामपट्ट अतुल-ज्योतिर्मय त्रिशक्तिपट्ट अतिप्रबल गोरखादक्षिणबाहु महाधिपति अतिरथी परम सेनाधिपति श्री श्री श्री श्री श्रीमन्महाराजाधिराज महेन्द्र वीर विक्रम शाहदेव देवानाम् सदा समर विजयिनाम् ।

संक्रामक रोगहरूको रोकथाम गर्ने व्यवस्था गर्न बनेको ऐन

प्रस्तावना:- नेपाल अधिराज्यभर वा त्यसको कुनै भागमा कुनै संक्रामक रोग फैलिएमा वा फैलिने सम्भावना देखिएमा त्यस्तो रोगले उग्ररूप लिन नपाउने गरी रोगको निर्मूल गर्न वा रोकथाम गर्नको लागि व्यवस्था गर्नु वाञ्छनीय भएकोले,

श्री ५ महाराजाधिराज महेन्द्र वीर विक्रम शाहदेवबाट राष्ट्रिय पञ्चायतको सल्लाह र सम्मेलितले यो ऐन बनाइवक्सेको छ ।

१. संक्षिप्त नाम, विस्तार र प्रारम्भ:- (१) यो ऐनको नाम "संक्रामक रोग ऐन, २०२०" रहेको छ ।

(२) यो ऐन नेपाल अधिराज्यभर लागू हुनेछ ।

(३) यो ऐन तुरुन्त प्रारम्भ हुनेछ ।

२. विशेष व्यवस्था गर्ने अधिकार:- (१) अधिराज्यभर वा त्यसको कुनै भागमा कुनै संक्रामक रोग फैलिएमा वा फैलिने सम्भावना देखिएमा श्री ५ को सरकारले सो रोग निर्मूल गर्न वा रोकथाम गर्न आवश्यक कारवाइ गर्न सक्छ र सर्वसाधारण जनता वा कुनै व्यक्ति वा व्यक्तिको समूह उपर लागू हुने गरी आवश्यक आदेश जारी गर्न सक्नेछ ।

६३२  
आधिकारिकता मुद्रण विभागबाट प्रमाणित गरिएपछि मात्र लागू हुनेछ।



(२) श्री ५ को सरकारले संक्रामक रोग निर्मूल गर्न वा रोकथाम गर्नका लागि आवश्यक व्यवस्था मिलाउन कुनै अधिकारीलाई मुकरर गर्न सक्नेछ र सो अधिकारीलाई आवश्यक अधिकार सुम्पन सक्नेछ ।

(३) उप-दफा (१) वा (२) को सर्वसामान्यतामा प्रतिकूल असर नपर्ने गरी श्री ५ को सरकारले जुनसुकै सवारीको साधनबाट सफर गर्ने यात्रुहरूको जाँचबुझ गर्न र सवारीमा चढेको कुनै व्यक्तिलाई कुनै संक्रामक रोग लागेको छ भन्ने शंका लागेमा जाँचबुझ गर्न खटिएको कर्मचारीले त्यस्तो व्यक्तिलाई अस्पताल तथा अन्य स्थानहरूमा अलग गरी राख्ने वा सबै किसिमको सवारीमा समेत निरीक्षण र नियन्त्रण गर्नको लागि आवश्यक आदेशहरू जारी गर्न सक्नेछ ।

३. सजाय:- (१) यो ऐन वा यस ऐन अन्तर्गत दिइएको आदेशलाई अपहेलना गन व्यक्ति-उपर १ महिनासम्म कैद वा रु. १००।- सम्म जरिवाना वा दुवै सजाय हुनेछ ।

(२) यो ऐन अन्तर्गत अधिकृत व्यक्तिहरूलाई काममा बाधा पुऱ्याउनेलाई ६ महिनासम्म कैद वा रु. ६००।- सम्म जरिवाना वा दुवै सजाय हुनेछ ।

४. कारवाइ र किनारा गर्ने अधिकार:- यस ऐन अन्तर्गत भइ गरेको कसूरमा कारवाइ र किनारा गर्ने अधिकार स्थानीय बडाहाकिम वा मेजिस्ट्रेटलाई हुनेछ ।

५. असल नियतले गरेकोमा बचाउ:- यो ऐन अन्तर्गत अधिकृत कुनै व्यक्तिले आपनू कर्तव्य पालन गर्दा असल नियतले कुनै काम कारवाइ गरेकोमा निजको बिषद्ध नालिश वा अरू कुनै कानूनी कारवाइ गर्न सकिनेछैन ।

लालमोहर सदर मिति २०२०।११।१६।६।

ग्रामाले-

दिनोदप्रसाद धिताल,

श्री ५ को सरकारको सह-सचिव ।